

## धर्मकर्मध्यायः ॥ २ ॥

रूपं तत्त्वं सतत्त्वं च स्वरूपं च सलक्षणम् ।  
 सहजं निजमाजानं धर्मसगौ निसर्गवत् ॥ १ ॥  
 स्वभावः प्रकृती रीतिरवस्था तु दशा स्थितिः ।  
 प्रभावः प्रभवन्ती स्यात् प्रभुता प्रभविष्णुता ॥ २ ॥  
 परभागो गुणोत्कर्षः प्राग्भारोऽतिशयो भरः ।  
 विस्तारो विग्रहो व्यासः स तु शब्दस्य विस्तरः ॥ ३ ॥  
 अनायासार्थकं फाण्टं दौर्मत्यं तु करैरकम् ।  
 विघ्नोऽन्तरायः प्रत्यूहो रोषे त्वादीनवाश्रवौ ॥ ४ ॥  
 दैर्घ्यमायाम आनाहः परिणाहो विशालता ।  
 वैपरीत्यं विपर्ययो व्यत्ययश्च विपर्ययः ॥ ५ ॥  
 व्यत्यासो व्यतिहारः स्यादन्तर्गडु निरर्थकम् ।  
 तत्क्षणं स्यादेकपदं यदृच्छा नियमोऽङ्गिति ॥ ६ ॥  
 वण्टो विभागो भागोऽशः पादस्त्वंशश्चतुर्थकः ।  
 कला तु षोडशो भागो वारस्त्ववसरः क्षणः ॥ ७ ॥  
 प्रतिकूलानुकूलार्थे अपष्ठुरमपष्ठु च ।  
 पृष्ठमांसादनं पश्चाद् गतस्यार्थस्य गर्हणम् ॥ ८ ॥  
 आग्नेडनं ऋटप्पः स्याज्जम्पः सम्पातपाटवम् ।  
 कर्म क्रियाऽप्यनुष्ठानं तद्भेदा गमनादयः ॥ ९ ॥  
 यात्रा व्रज्या च गमनं प्रस्थानं च गतिर्गमः ।  
 चक्रावर्तो भ्रमो भ्रान्तिर्भ्रमिर्घूर्णिश्च घूर्णनम् ॥ १० ॥  
 ईहनं शीघ्रगमनं सारणं छद्मना गतिः ।  
 व्रज्याऽटाटया पर्यटनमल्पेऽध्वनि गतागतम् ॥ ११ ॥  
 सविकारा गतिः सोरो भेलनं तरणं प्लवः ।  
 कादाचित्कस्तु भेयोऽसौ क्षेपो लङ्गनलङ्घने ॥ १२ ॥  
 निर्याणं स्यान्निर्गमनमंहनं वक्षसा गतिः ।  
 प्रतिबन्धः प्रतिष्ठम्भः सम्बन्धः प्राप्तिरापनम् ॥ १३ ॥  
 निर्बन्धोऽभिनिवेशः स्यात् प्रवेशोऽन्तरगाहनम् ।  
 आस्थासनोपवेशश्च निवेशो रचना स्थितिः ॥ १४ ॥

अथाभ्यादानमारम्भः प्रक्रमः स्यादुपक्रमः ।  
 प्रत्युत्क्रमः प्रयोगः स्यादारोहणमभिक्रमः ॥ १५ ॥  
 आक्रमोऽभिक्रमः क्रान्तिर्व्युत्क्रमस्तूत्क्रमो मृतम् ।  
 विक्रमः शौर्यकरणमत्याधानमतिक्रमः ॥ १६ ॥  
 भूमानं विक्रमः पद्भ्यां निर्हारोऽभ्यवकर्षणम् ।  
 अनुहारोऽनुकारः स्यात् परिहारो निवर्तना ॥ १७ ॥  
 प्रत्याहार उपदानमभिहारस्त्वभिग्रहः ।  
 समास उपसंहारः समाहारः समुच्चयः ॥ १८ ॥  
 अपहारस्त्वपादानं प्रहारस्त्वभिताडनम् ।  
 उपलम्भस्त्वनुभवो विलम्भस्त्वतिसर्जनम् ॥ १९ ॥  
 विप्रलम्भो विसंवादः प्रतिलम्भस्तु लम्भनम् ।  
 स्वतन्त्रवृत्तिर्व्युत्थानमभ्युत्थानं तु गौरवम् ॥ २० ॥  
 संस्थानं सन्निवेशः स्यादुपस्थानं तु सङ्गतिः ।  
 धान्योत्क्षेपणमुत्कारः पराकारस्तु धिक्क्रिया ॥ २१ ॥  
 विकारो विप्रकारः स्यादाकारस्त्वङ्ग इङ्गितम् ।  
 उपक्रियोपकारः स्यादपकारोऽन्यतः कृतिः ॥ २२ ॥  
 प्रकार इत्थम्भावः स्यादपकारोऽन्यपीडनम् ।  
 प्रत्याख्यानं निराकारः प्रत्यादेशो निरासवत् ॥ २३ ॥  
 परिणामोऽन्यथाभावः सन्नामस्त्वन्यथाकृतिः ।  
 प्रणामः प्रणिपातः स्यादुन्नामस्तुङ्गतोन्नतिः ॥ २४ ॥  
 उद्योगोऽस्त्री समुत्थानं विनियोगोऽर्पणं फले ।  
 विधिर्नियोगः सम्प्रेष उपयोगः फलक्रिया ॥ २५ ॥  
 संयोगसम्प्रयोगौ सम्भेदः सन्निपातसंश्लेषौ ।  
 सम्पाते विश्लेषे तु विप्रयोगविरहवियोगाः ॥ २६ ॥  
 विगमोऽपगमोऽपायो मेलने सङ्गसङ्गमौ ।  
 शमथस्तु शमः शान्तिर्दान्तिस्तु दमथो दमः ॥ २७ ॥  
 बन्धनं प्रसितिर्बन्धः क्लान्तिस्तु क्लमथः क्लमः ।  
 परिसर्या परीसारः परिसर्पः परिक्रमः ॥ २८ ॥  
 लवे विलावो लवनं तेमः स्तेमः समुन्दनम् ।  
 प्रतिश्रवः प्रतिख्यातिरपेक्षा प्रतिजागरः ॥ २९ ॥  
 संयामसंयमौ यामो वियामो वियमो यमः ।  
 संवाहनं मर्दनं स्यात् पर्यवस्था विरोधनम् ॥ ३० ॥



संस्तवः स्यात् परिचय उदजः प्रेषणे पशोः ।  
 पवनं पवनिष्पावौ जूतिस्तु जवनं जवः ॥ ३१ ॥  
 प्रेजनं स्यादपसरो रन्धनं पचनं पचा ।  
 क्षयः क्षिया नयो नायो मदो मादः स्तवः स्तवः ॥ ३२ ॥  
 उद्वेग उद्भ्रमः श्रायः श्रयणं प्रमितिः प्रमा ।  
 स्फातिस्तु वृद्धिः स्फुरणं स्फुलनं क्षेपणं क्षिपा ॥ ३३ ॥  
 उद्यमो गुरणं श्च्योतिः प्रघारः प्रथनं प्रथा ।  
 भङ्गिस्तु व्याकृतिः खेदो निर्वेदो घटना घटा ॥ ३४ ॥  
 यत्प्रेषणं समाहूय तस्मिन् स्यात् प्रतिशासनम् ।  
 वञ्चनं त्वतिसन्धानं व्यलीकं च प्रतारणम् ॥ ३५ ॥  
 निष्ठीवोऽस्त्री निष्ठीवनमपि निष्ठीवनं च निष्ठ्यूतिः ।  
 उपरत्यारत्यपरतिविरतय उपरमण उपरामः ॥ ३६ ॥  
 संविदागूः प्रतिज्ञाऽऽस्थाऽऽप्यभ्युपायः प्रतिश्रवः ।  
 अङ्गीकाराभ्युपगमनियमाश्रवसंश्रवाः ॥ ३७ ॥  
 प्रणीतिः स्यादनुनयः प्रश्रयः सान्त्वनं तथा ।  
 सपत्राकृतिनिष्पत्राकृती त्वत्यन्तपीडने ॥ ३८ ॥  
 वर्णनं स्याद्विभजनं प्रवाहस्तु परम्परा ।  
 श्रन्थनं ग्रन्थनं गुम्फः सन्दर्भो रचना न ना ॥ ३९ ॥  
 विधूननं विधुवनं त्यागो हानं च वर्जनम् ।  
 आवर्जनं द्रवक्षेपे निधानं क्षेपणासने ॥ ४० ॥  
 सम्मूर्छनं व्यापनं स्याद् विदरः स्फुटनं भिदा ।  
 आवर्तनं कथनं स्यात् कथनं पाकवर्तनम् ॥ ४१ ॥  
 संवीक्षणं विचयनं लोटनं तु विवेष्टनम् ।  
 इत्यादयः क्रियाशब्दा लक्ष्या धातुषु लक्षणैः ॥ ४२ ॥

इति भगवता यादवप्रकाशेन विरचितायां वैजयन्त्यां  
 सामान्यकाण्डे धर्मवर्माध्यायः ॥ २ ॥

### गुणाध्यायः ॥ ३ ॥

गुणो जसुर्द्रव्यपदो द्वौ स्नेहे मार्जमार्जनौ ।  
 मसृणत्वे तु मारुङ्गकासनौ द्रवणे द्रुतिः ॥ १ ॥  
 खादीनां तु गुणाः शब्दः स्पर्शो रूपं रसः क्रमात् ।  
 गन्धश्चेतीन्द्रियार्थास्ते विषया गोचराश्च ते ॥ २ ॥  
 सत्यं तथ्यमृतं सम्यक् समीचीनं तथार्थवाक् ।  
 कर्कशे परुषो रूक्षो मठरः खोरणः खरः ॥ ३ ॥  
 उक्षुद्रलोऽथ मसृणे श्लक्ष्णसोमालचिकणाः ।  
 पिच्छिले स्याद् विजविलः कठिने खरटः खटः ॥ ४ ॥  
 कठोरनिष्ठुरकूरुदृढदारुणकक्खटाः ।  
 खरश्च सुकुमारे तु कोमलो मृदुलो मृदुः ॥ ५ ॥  
 शीतले शीकरः शीतः सुषिकः सुषिमो जडः ।  
 समीकः सोलिकः सोलः स्कन्दोलो मेकलस्तलः ॥ ६ ॥  
 तुषारः शिशिरः स्फीतः सेभ्यः सीमो हिमोऽपि च ।  
 उष्णं ज्वलः खरः क्रूरो बालस्तिग्मः कृशश्चुपः ॥ ७ ॥  
 सोमलो वह्निको व्यक्तस्तालको जलशीनकः ।  
 अङ्गारो दहनस्तप्तः प्रूषो धूम्रः प्रतापनः ॥ ८ ॥  
 तीक्ष्णश्चण्डोलबणप्रोन्द्रकरालविकारालिनः ।  
 मन्दोष्णमोष्णं कोष्णं च कवोष्णं च कदुष्णवत् ॥ ९ ॥  
 शुक्ले शुभ्रशुचिश्वेताः पुण्ड्रको धवलोऽर्जुनः ।  
 अवदातः सितो गौरो विशदश्येतपाण्डराः ॥ १० ॥  
 काले कृष्णासितश्यामनीलश्यामलमेचकाः ।  
 रोहिते लोहितो रक्तो हारिद्रे पीतपीतले ॥ ११ ॥  
 उत्पिशस्तु सितश्यामे हरिणे पाण्डुपाण्डरौ ।  
 कपोतस्तु कपोताभः पद्मः पीतसितासितः ॥ १२ ॥  
 पिच्छो नीलसितश्यामः सोवालः कृष्णधूमलः ।  
 सितकाचस्तु पिङ्गाणः कण्डारः सितकाचरः ॥ १३ ॥  
 वरालः सितपिङ्गाणः स्तोकपाण्डुस्तु धूसरः ।  
 कोसलः पाण्डुलः श्यामश्चाटः कृष्णहरिः सितः ॥ १४ ॥